

## 'KTIEB TA' TIFKIRA'

F'dan il-Ktieb ta' Tifkira **"IKKONSAGRATA - Monument ta' Fidi ta' Poplu"** insibu ġabra ta' kitbiet interessanti minn awturi magħrufa dwar l-Istorja ta' 107 snin li ilha mwaqqfa l-Parroċċa ta' Kristu Re, f'Raħal Ġdid. Fil-bidu tal-Ktieb, il-W.R. Kan. Dun Marc Andre` Camilleri, Kappillan attwali, filwaqt li jfakkarna fir-rit tal-Konsagrazzjoni tal-knisja, jurina kif b'dan ir-rit il-binja tal-ġebla ssir il-qofol tal-imħabba tal-bniedem lejn Alla.

Alfred Ellul Galea jfakkarna f'dak kollu li għaddiet minnu l-parroċċa u l-komunita` tal-lokal matul is-snin kollha li damet tinbena. Kemm ħadmu u bateg missirijietna biex bl-għaraq ta' xbinhom tellgħu dan it-tempju maestuż li hu l-akbar wieħed f'Malta!

Simon Merieca bl-istil tiegħu jwasslilna tagħrif li ġabar mingħand persuni protagonisti li għexu dak iż-żmien dwar ħafna minn dak li seħħ minn wara l-kwinti sa dak il-jum tant importanti tal-Konsagrazzjoni tal-knisja fl-1967.

Fabian Mangion jiġbor fil-qosor tagħrif dwar il-Kappillani kollha li mexxew b'tant heġġa u żelu lil din il-Parroċċa minn Awwissu 1910 sal-ġurnata tal-lum. Filwaqt li kull wieħed minnhom dejjem wettaq il-ħidma tiegħu pastoralment, ħadd minnhom qatt ma baqa' lura milli jkompli jsebbaħ dan it-tempju ta' Alla bl-għajjnuna tal-ġenerożità tal-poplu.

Din it-Tifkira tinkludi wkoll numru sabiħ ta' ritratti tal-epoka u tal-lum li wħud minnhom qed jidhru għall-ewwel darba. Ktieb storiku b'hal dan żgur li għandu jsib postu fil-libreriji ta' dawk kollha li jħobbu l-istorja ta' Malta b'mod speċjali dik ta' Raħal Ġdid.

**KUMMISSJONI 50 SENA MILL-KONSAGRAZZJONI  
TAL-KNISJA PARROKJALI MATRIĊI KRISTU RE, PAOLA**




IKKONSAGRATA

Monument ta' Fidi ta' Poplu

Kummissjoni 50 sena mill-Konsagrazzjoni tal-Knisja Parrokjali Matriċi Kristu Re, Paola

# Ikkonsagrata

## Monument ta' Fidi ta' Poplu



## L-Istorja minn wara l-Kwinti tal-Konsagrazzjoni tal-Knisja ta' Raħal Ġdid

*Dr. Simon Mercieca*

Meta kont ġejt avviciinat biex nikteb dwar il-konsagrazzjoni tal-knisja ta' Raħal Ġdid u ċ-ċerimonja li saret ħamsin sena ilu, indunajt kemm il-memorja storika ta' fatt li ġara f'għomor ta' bniedem hija diffiċli biex tibniha kompletament. Illum, ħafna qassisin li kienu prezenti għal dik iċ-ċerimonja ma għadhomx magħna. Meta bdejt ir-riċerka u sakemm ktibt dan l-artiklu, dawk fil-parroċċa li kien għad fadal kienu tlieta, jiġifieri, Dun Mario Agius, Monsinjur Edgar Attard u Monsinjur Lawrence Gatt. Minn dawn it-tlieta, l-aktar persuna li ftakar x'gara sew dak inhar kien Dun Mario Agius. Ħafna mill-informazzjoni dwar dak li ġara' dakinhar ġie mogħti lili minnu. Kien verament providenzjali, li lhaqtu fil-ħin u tani ħafna informazzjoni u anki laħaq qara t-test qabel ma bghattu biex jiġi mitbugħ. Persuna oħra li kienet prezenti u llum qassis, u hadet sehem fir-rit sagru kien Dun Pawl Galea. Galea kien għadu abbatu f'dik il-ħabta. Kien għamel is-servizz li jkun wara l-arcisqof biex iżommlu l-mitra. Biss f'it li xejn jiftakar minn dak li ġara f' Raħal Ġdid dakinhar u dak li jiftakar ma jmurx lillinn minn dak li nafu dwar dan il-jum.

Imbagħad ma' din ir-riċerka, zidt dak li ta tifel, bħala abbatu f'din il-knisja, kont niftakar qassisin jew persuni oħra jirakkuntaw dwarha. Dun George Deguara dejjem kien jirreferi għal xi aspetti ta' din iċ-ċerimonja, waqt il-prietka tal-Ħadd li fiha kienet tiġi kkommemorata l-konsagrazzjoni tal-knisja. F'dik l-okkazjoni, hu kien għadu seminarista. Dun Ġużep Abdilla, Dun Eddie Huntingford u l-mibki u qatt minsi l-kappillan Dun Adolf Agius jew kif konna nafuh bħala Dun Dofi, ukoll ġieli tkellmu dwarha.

Ma' dawn l-istejjer ser inkun qed ninseġ stejjer oħra li smajt dwar il-bini ta' din l-istess knisja, kif kienu jiġu rakkontati lili mill-protagonisti nfushom u li llum ma għadhomx magħna. Magħhom għarrixt id-dokumentazzjoni fil-Kurja tal-Arcisqof iżda l-informazzjoni hija skarsa. F'tit li xejn il-gazzetti tkellmu dwarha. Ikolli nammetti li kienu dawn l-istejjer li kont nisma' fis-sagrastija li ġabuni nħobb l-istorja u llum saret parti integrali tal-professjoni tiegħi. Ta' tifel fuq ruhi kont inħobb nixrob mingħand ix-xjuħ tar-raħal, li kienu jingabru ta' kull filgħaxija fis-sagrastija, jirakkuntaw grajjiethom u stejjer marbuta ma' Raħal Ġdid. Fost dawn nixtieq insellem il-memorja ta' Rogantin Nicholas, li kellu missieru, Antonio, veduttista. Kont noġħa nisimghu jtkellem fuq Santa Ubaldeska u l-bidu tal-parroċċa, waqt li missieru kien wiehed mill-promuturi għall-bini ta' din il-knisja.

Smajt ħafna stejjer dwar nies li taw sehemhom biex sehhet holma li minn go wiehed mill-ifqar irħula seta' jinbena l-ikbar tempju Kristjan f'Malta. Din il-



*Dan ir-ritratt juri l-haddiema flimkien mal-voluntiera jahdmu fuq il-bini tal-knisja*



IT-TORĊA — Il-Hadd, 4 ta' Ġunju, 1967

## IL-KNISJA PARROKKJALI TA' RAHAL ĠDID IKKONSAGRATA

**WARA 44 sena li tqiegħed** l-ewlija mill-Kappillan Dun Salv Chircop fl-għalqa li fuqha hemm mibnija l-Knisja Parrokkjali ta' Raħal Ġdid, idherah il-Kappillan preżenti Dun Adolfo Agius, il-Kleru u l-popolu ta' dan ir-raħal kienu ferħana li wara dawn is-sinjura jannu l-Knisja tagħhom tigi ikkonsagrata. Il-Kristu Re minn Mons. Arcisqof M. Gonzi.

Le-ċerimonja tal-ikkonsagrara, bdiet fil-Kappella tal-Monastir tal-Bniet minn fuq saret minn qiegħed ta' lura u tleżna l-ewlija. Hawnhekk Mons. Arcisqof bierg l-ura. Għajnejha l-ura installat bil-ewlija u l-miżni. L-ewlija li għet imbiha l-Knisja f'faċilita tal-knisja.

Wara li Mons. Arcisqof bierg il-bniet minn fuq għet fuq il-bniet, hawnha bierg fuq il-bniet tal-Kappella ta' Raħal Ġdid u għet fuq il-bniet tal-Knisja Parrokkjali ta' Raħal Ġdid. Għajnejha l-ura installat bil-ewlija u l-miżni. L-ewlija li għet imbiha l-Knisja f'faċilita tal-knisja.

### Minn JOE FINO

rek il-bniet tal-knisja minn jenna dawn l-ord. Hawn hekk min-nies tal-Magħarbi u spora fuq il-bniet ta' l-Egipzija.

Irreħgħad għe oħrokk il-govvornat tal-knisja formu ta' salib u b'leżenja jenna l-Arcisqof tal-Abrazil L'Altar Magħarbi li għamel hawnha idur il-bniet oħrokk. Wara dan Mons. Arcisqof l-Arcisqof tal-Bniet, kien l-Abrazil, bil-Grigri u l-Latin fuq l-Altar li kien hawnha salib ikkonsagra forma ta' salib ta' Sant'Andrija. Wara dan l-Arcisqof jenna preżentat minn għall-Kappella tal-Monastir u ta' l-Altar Magħarbi.

### Rapporti dwar proġetti mill-Amerikani f'Għawdex miħudna

**L-EDUKAZZJONI** ta' Għawdex tal-Mater Amara, li kienet tleżna l-ewlija u l-miżni. L-ewlija li għet imbiha l-Knisja f'faċilita tal-knisja.

holma ma setgħetx isseħħ mingħajr il-hidma ta' hafna nies, li hadmu b'mod volontarju u lllum xogħolhom u isimhom intesa għal kollox. Hafna minnhom laħquh dan il-jum tant mistenni tas-Sibt, 3 ta' Ġunju 1967, biex jaraw dan it-tempju jkun ikkonsagrata lil Alla. Ohrajn raw dan il-jum mis-sema.

Fuq kollox, din il-grajja kienet irrappurtata fil-harga tal-ghada l-Hadd, 4 ta' Ġunju ta' 'It-Torċa'. B'hekk 'It-Torċa' tkun l-unika gazzetta li titkellem dwar din il-konsagrazzjoni. L-artiklu kitbu Joe Fino u jinsab f'pagna 4.

Hu artiklu informattiv u interessanti hafna bit-titlu *Il-Knisja Parrokkjali ta' Raħal Ġdid Ikkonsagrata*. Jagħti anki ritratt tal-erba' 'djakni' jgħorru r-relikwi tal-qaddisin waqt ic-ċerimonja tal-konsagrazzjoni.

L-artiklu jiftah b'sentenza ta' natura storika. "Wara 44 sena li tqiegħed is-salib mill-kappillan Dun Salv Chircop fl-għalqa li fuqha hemm mibnija l-knisja parrokkjali ta' Raħal Ġdid, il-bierah il-Kappillan preżenti Don Adolfo Agius, il-kleryu u l-popolu ta' dan ir-raħal kienu ferħana li wara dawn is-sinjura jaraw il-knisja tagħhom tigi kkonsagrata lil Kristu Re minn Mons Arcisqof M. Gonzi".

*Dan l-artiklu deher fuq il-pagna 4 ta' 'It-Torċa', miktub mill-għurnalista Joe Fino. 'It-Torċa' kienet l-uniku għurnal li ppubblika din il-grajja.*

Il-bini tagħha kien wiehed twil u iebes. Bdiet taht it-tielet Kappillan Enrico Bonnici li fi žmien saru aktar minn pjanta wahda tal-knisja u kien beda l-gbir. Meta gie lura f'Raħal Ġdid l-ewwel kappillan, Dun Salv Chircop fl-1922 sab is-sodda mifruxa. F'Lulju ta' dik is-sena, il-Kappillan Chircop waqqaf kumitat għall-bini tagħha. Fost il-membri tiegħu, kien hemm, is-Sur Giovanni Cassar, is-Sur Frangisku DeGiovanni u s-Sur Giovanni Baldacchino, is-Sur Antonio Nicholas u s-Sur Giuseppe Balzan. Kien hemm ukoll Arturo Mifsud li flimkien ma' DeGiovanni, dawn kienu revizuri tal-kontijiet. Is-segretarju kien Dun Ġuzeppe Ascolese. Tqabbad tim ta' periti, magħmul minn Ġuzé Damato li għamel il-pjanti u kellu jieħu hsieb ix-xogħol tal-kostruzzjoni. Hu kien meġjun mill-Perit Filippo Tortell, il-Perit Ronaldo Soler ta' Tas-Sliema u l-Perit Andrea Micallef ta' Hal Luqa. Filippo Tortell kien il-kugin ta' Dun Enrico Bonnici.

Fl-ewwel ta' April tal-1923, twaqqaf is-salib bil-kwadru tal-Qalb ta' Ġesu` fuqu u tbierket l-art li fuqha kienet ser tinbena din il-knisja. Fit-30 Ġunju tal-istess sena tqiegħdet l-ewwel għebla tal-pedament (illum tinsab taht il-kampnar tal-qniepen) u saret santa ta' tiffkira.

B'hekk bdiet triq twila u għat-telgħa li wasslet għall-bini ta' din il-knisja li kif qal tajjeb Fino hadet 44 sena biex tlestiet mill-qafas tagħha. Matul dan iż-żmien reġa' gie Dun Enrico Bonnici

bhala amministratur tal-parroċċa wara l-mewt tal-Kappillan Chircop fl-1928. Warajh lahaq Kappillan Dun Manwel Vella (1928-1937). Imbagħad kien imiss lil Dun Frangisku Xuereb, l-ewwel kappillan li missieru gie Raħal Ġdid meta hu kien djaknu. Serva ta' kappillan bejn 1937-1962. Fl-1951 Dun Adolf Agius lahaq ko-aditur u sar kappillan effettiv fl-1962. Kien ukoll mir-raħal. Flimkien ma' ħafna qassisin, fosthom Dun Ugo Gambin u Dun Karm Farrugia, ħafna lajċi, dawn kollha ħadmu biex jaraw dan it-tempju jitlestha għall-jum tat-3 ta' Ġunju 1967.

Biex knisja setgħet tiġi kkonsagrata kellha bżonn tkun lesta u fuq kollox ma kienx hemm djun fuqha. B'hekk knisja kbira bħal din, meta giet ikkonsagrata, ħamsin sena ilu, mhux biss kienet strutturalment kompluta, iżda wkoll imħallsa. Monument kbir tal-ġenerożità tal-poplu kollu Pawlist.

Din ma kinetx l-uniku knisja li nbriet f'dik il-ħabta f'Raħal Ġdid. Il-Patrijiet Kapuċċini kienu bnew knisja oħra f'Għajn Dwieli, u ftaħru li kien miraklu ta' Sant'Antnin li nbriet f'sena. Kien fatt magħruf li l-Arcisqof Gonzi kien ikun irid li l-knejjes jikkonsagrahom hu. Biss il-patrijiet, kellhom dritt li jġibu isqof mill-Ordni tagħhom biex jikkonsagra l-knejjes tagħhom.



*Dan ir-ritratt juri l-purċissjoni li kienet saret fit-2 ta' April 1923 bis-salib u s-Santa tal-Qalb ta' Ġesù fit-Triq Bormla jew kif kienet magħrufa aħjar Triq iċ-Ċicri. Fi tmiem il-purċissjoni giet imbiekka l-art li fuqa kienet ser tinbena l-knisja mill-Kappillan Salvatore Chircop*

Fl-1962, l-ex-Kappillan Frangisku Xuereb sar Monsinjur Onorarju. Hu ried, u naħseb kellu raġun, li l-ewwel ma kellha tkun ikkonsagrata kienet il-knisja parrokkjali u wara ssir il-konsagrazzjoni tal-knisja tal-patrijiet Kapuċċini ta' Għajn Dwieli. Il-patrijiet ma kellhom l-ebda problema fuq dan l-arrangament.

L-Arcisqof Gonzi ried jagħmel il-konsagrazzjoni f'Mejju tal-1967, iżda d-data li għazel ħabtet ma' tiegħi li kien ilu bbukkjat fil-knisja. Kontra dak li ħafna drabi jingħad fuq l-Arcisqof Gonzi, kien bniedem li tirraġuna miegħu, barra li kellu rispett kbir lejn Dun Adolf, li mhux darba jew tnejn ħallieh bhala amministratur tad-djoċesi meta hu, Gonzi, kien ikollu bżonn isiefer. Dun Adolf ħa miegħu lil Dun Mario Agius għand l-Arcisqof għaliex f'dik il-ħabta, Dun Mario kien jieħu ħsieb il-*bookings* tat-tiġijiet. Qalulu li f'dik id-data kien hemm tiegħi ibbukkat. Staqsewh x'ser jagħmlu? Qallhom biex imorru jgħidu lill-għarajjes biex isibu x'imkien iehor minħabba l-konsagrazzjoni tal-knisja u jien ngħinkom. Dun Mario rrispondih, "Jiġifieri qed tghidilna biex immorru ngħidu lill-għarajjes li l-Arcisqof ma jridkomx tizzewġu Raħal Ġdid biex jikkonsagra l-knisja?" "Le, le, ma tarax", weġibhom pront pront l-Arcisqof Gonzi. B'hekk, id-data tal-


konsagrazzjoni giet immexxija ghas-Sibt, 3 ta' Ġunju wara nofs inhar. Biex ghamel hekk, kif ser naraw aktar 'l isfel, l-Arcisqof Gonzi kellu jissagrifika impenji oħra personali tiegħu importanti hafna.

Anki jekk s'issa kienu qablu fuq id-data, kien hemm bżonn li jsiru s-saleb tal-konsagrazzjoni. Fil-verità dawn kienu ilhom ordnati minghand il-funditur Abela li kellu l-hanut tiegħu l-Blata l-Bajda. Kien Żejtuni u kien jiġi minn Monsinjur Xuereb. Dam hafna biex lestihomlu. Xuereb kien spiss imur għandu u jgħidlu, "Kugin fittex lestili dawk is-saleb tal-bronż". Id-disinn tas-salib kien għamlu Xuereb stess. Kien iħobb iħażżez. Dun Mario Agius kien issuggerixxa l-kliem *Christus, Vincit, Regnat u Imperat* mar-raggiera tas-salib. Il-Monsinjur Xuereb kien persuna li suggeriment tajjeb jiehdu żgur. Xi hadd kien ghamel il-forma tal-injam.

Il-forma tas-salib titlob sengħa kbira, għaliex id-disinn ried isir għat-tond minhabba l-kolonni waqt li ried isir iehor ċatt għall-erba' saleb tal-pilastru u f'dawn il-forom ried ukoll jinkludi kliem. Skont John Caruana, li f'dan il-perjodu kien abbatu, qalli li dawn il-forom saru t-tarzna u għadu jiftakar meta gābuhom fis-sagrifija.


L-inkwiet ta' dawn is-saleb ma waqafx hawn. Kien żmien meta ma kienux hawn għodda tajba biex ittaqqab dak it-tip ta' konkos li kien għamel Damato għall-kolonni u l-pilastru ta' din il-knisja li magħhom, skont ma jitlob ir-rit riedu jitwāhhlu dawn is-saleb. Kienet intalbet l-għajjnuna ta' Aronne Cassar, magħruf bhala Ronni – li kien originarjament mill-Isla u *fitter*, jiġifieri haddiem tas-sengħa fit-tarzna. Ma' Joey Caruana (Ta' Peplow) taqqab it-toqob għal dawn is-saleb. Kienu baww hafna biex taqbdhom. Il-lingwaġġ użat kien tbażwru. Meta kont abbatu, għoxrin sena wara, in-nies tas-sagrifija kienu għadhom jitekellmu dwar kemm hu iebes il-konkos ta' dawn il-kolonni!

Ronni kien bniedem ta' saħħa kbira u ingenjità. Kien għamel ukoll parank biex inaddaf



***Il-paġna ta' quddiem u ta' wara tal-istedina li l-kappillan ta' żmien il-konsagrazzjoni, Dun Adolf Agius kien baġħat lil kull familja ta' Raħal Ġdid biex tattendi għal din il-funzjoni tal-konsagrazzjoni tal-knisja. L-indirizz li kien ghamel Dun Adolf Agius lill-parroċċa ta' Raħal Ġdid li f'dik il-habta kienet tinkludi wkoll il-parroċċa ta' Lourdes.***

il-kolonna u l-hitan għoljin tal-knisja. Il-kolonna kienu għadhom tal-konkos mingħajr zebgħa. Kien uza xi njam mill-kaxxi li fihom kienu ġew l-artali tal-ġenb. Kien rabat dan il-parank maċ-ċinta u kien imexxi din il-kaxxa, 'il fuq u 'l isfel u mix-xellug għal-lemin u viċi versa, ifarfar il-kolonna u l-gwarniċun. Peress li kienu tal-konkrit, kienu għadhom jidhru l-linji, tal-qafas tal-injam li sar għalihom. B'hekk kien illixxahom u tlesta kollox sakemm waslet il-ġurnata tal-konsagrazzjoni tal-knisja.



TIFKIRA  
TAL.  
KONSAGRAZZJONI SOLENNI  
TAL-KNISJA PARROKKJALI  
TA' KRISTU RE  
RAHAL ĠDID  
MILL' ECC.ZA TIEGHU REV.MA  
MONS. MICHAEL GONZI  
ARCISQOF TA' MALTA  
3 TA' ĠUNJU 1967

*Is-'santa' ta' tifikira li tqassmet lin-nies li attendew għall-konsagrazzjoni tal-knisja.*

B'hekk wara li giet stabbilita d-data, kien intbagħat invit, forma ta' fuljett, fid-djar kollha ta' Raħal Ġdid, fejn giet spjegata xi tfisser il-konsagrazzjoni ta' din il-knisja.

Monsinjur Gatt ftit jiftakar minn din il-konsagrazzjoni u meta saret kien ġa viċi-rettur tas-seminarju. Kien preżenti. Jiftakar lillu, ma' qassisin oħra taħt il-portiku tal-knisja, libsin l-ispellizza, jistennew il-wasla tal-Arcisqof.

Fuq kollox, din il-konsagrazzjoni kienet waħda storika għall-liturgija tal-knisja kattolika f'Malta u għall-istorja tal-knisja f'pajjiżna. L-ewwel, għaliex din il-knisja giet ikkonsagrata bil-liturgija riveduta li qatt qabel ma kienet għadha ntużat f'Malta. It-tieni, fil-jum li fih saret il-konsagrazzjoni, kien hemm ċerta kommissjoni minhabba li kien hemm ukoll il-wasla ta' Monsinjur Emanuele Gerada f'Malta, bħala isqof awżiljarju.

Monsinjur Lawrence Gatt qalli li dak li jiftakar mill-konsagrazzjoni kienet l-għajta li kien gie Gerada bħala isqof ko-aditur. Din kienet ir-raġuni għala l-Arcisqof Gonzi ried jagħmel il-konsagrazzjoni f'Mejju biex ma taħbatx mal-wasla ta' Monsinjur Gerada f'Malta. Gerada kien wasal f'Malta dak il-jum u l-hin li fih l-Arcisqof kien qed jikkonsagra l-knisja. B'hekk l-Arcisqof Gonzi spiċċa fis-sitwazzjoni fejn ma setax imur l-ajruport jilqgħu. Meta Monsinjur Gerada wasal kienet saret *carcade* għaz-Żejtun mill-ajruport li f'dan il-perjodu kien Haħ Luqa. Għaddiet minn Haħ Tarxien iżda kien evitat li tgħaddi minn Raħal Ġdid, minhabba l-konsagrazzjoni tal-knisja.

Hemm min jaħseb li l-vera raġuni għal din l-għaġla kollha biex l-Arcisqof Gonzi jikkonsagra l-knisja kienet anki minhabba din il-wasla ta' Monsinjur Gerada. L-Arcisqof Gonzi xtaq jagħmilha hu qabel ma Monsinjur Gerada jkun ikkonsagrat isqof, konsagrazzjoni li seħħet ġimagħtejn wara l-wasla tiegħu f'Malta u saret fil-konkatedral ta' San Ġwann. Ir-raġuni kienet li Mons. Gerada kien ipparentat mal-Kappillan Agius. Kienu anki flimkien fil-kors tas-seminarju u l-università u Monsinjur Gerada kien haħib personali ta' Dun Dofi. Ta' abbati,

niftakar, wara li lahaq Nunzju u kien ikun Malta, Monsinjur Gerada kemm-il darba kien ġie jgaddes Raħal Ġdid. Hemm min jgħid li l-Arcisqof Gonzi beza' li l-kappillan Agius jitolbu biex il-konsagrazzjoni jagħmilha Monsinjur Gerada. Kieku Dun Adolf kien jagħmillu talba bħal din, kienet tkun diffiċli għall-Arcisqof Gonzi biex jgħidlu le. L-Arcisqof Gonzi verament habb din il-knisja u kien wiehed li kellu fiduċja kbira f' Damato tant li qabbad lill-istess Damato biex jibnilu l-knisja ta' raħal twelidu, il-Kalkara. B'hekk sinċerament l-Arcisqof Gonzi xtaq li din il-konsagrazzjoni jagħmilha hu!

Imbagħad kien hemm raġuni oħra li jittellem dwarha b'mod ċar il-kappillan Dun Adolf Agius. Agius kien konvint li kull opra sagra, ix-xitan jara kif ifixkilha. Il-bini ta' dan it-tempju, kif Agius stess stqarr fl-inviti li baġat fid-djar ta' Raħal Ġdid, għadda minn hafna burraxki. Għalhekk, bi sfida lid-demonju, ried ilestih u jikkonsagrah biex juri, anki b'mod ħaj, li Alla dejjem jirbaħ fuq satana.

Għall-konsagrazzjoni tal-knisja kien ġie mal-Arcisqof Gonzi Monsinjur Ġuzeppi Lupi, il-persuna li kienet responsabbli f'dik il-ħabta mil-liturġija u t-tigdid tagħha skont il-Konċilju Vatikan II. Kienet l-ewwel konsagrazzjoni li saret bil-Malti u skont ir-rit il-ġdid. Fuq kolloxx, din il-funzjoni saret tard wara nofsinhar. Din kienet ukoll xi haġa innovattiva marbuta mat-tibdil fil-liturġija li kien ġab il-Konċilju Vatikan II. Qabel dan it-tibdil fil-liturġija, il-konsagrazzjoni kienet issir fil-ġodu. Min-naħa tal-parrocċa, it-thejijiet kienu kbar u kienu influwenzati mil-*Liber Sacramentorum* tal-Kardinal Schuster.

Kif kienet id-drawwa, l-Arcisqof Gonzi kien ikun assistit minn żewġ monsinjuri. F'din iċ-ċerimonja kienu assistew lil Monsinjur Gonzi, l-ex-kappillan Monsinjur Franġisku Xuereb u Monsinjur Emanuel Brincat. Brincat kien minn Raħal Ġdid u ħabib personali ta' Xuereb. Kien magħruf bħala Tabakku. Dan kien il-laqam tal-familja għaliex missieru kien jaħdem fit-tabakk. Meta kien zġħir kien joqgħod in-naħa ta' isfel ta' Raħal Ġdid, qrib Villa Blye, ma' ommu fuq l-imħazen tat-tabakk li kienu tal-familja. Fuq livell pastorali, kien maħbub ħafna f'Raħal Ġdid peress li kien mitqies bħala qassis modern. Meta fis-snin ta' qabel il-gwerra ħafna qassisin kienu persuni riżervati, hu ma kienx jiddejjaq jagħmel pastorali u jidhol fil-ħwienet u jithallat man-nies. Kien serva bħala arcipriet tal-Isla fl-aġħar żmien tal-Gwerra u ma telaqx minn l-Isla, l-anqas fl-aġħar perjodu tal-bombardamenti mill-ġhadu u wara anki kien arcipriet iż-Żejtun. Għal din iċ-ċerimonja, kien ġie wkoll fost l-oħrajn wkoll Monsinjur Manwel Vella, il-ħames kappillan ta' Raħal Ġdid.



Skont 'it-Torċa', "iċ-ċerimonija tal-konsagrazzjoni b'diet fil-Kappella tal-Mużew tal-Bniet minn fejn saret purċissjoni sa fuq iż-zuntier tal-Knisja. Hawnhekk Mons. Arcisqof bierek l-ilma - ilma mħallat bil-melħ u l-irmied. L-ewwel li ġiet mbierka kienet il-faccata tal-knisja".

**F'dan ir-ritratt jidher l-Arcisqof Mikiel Gonzi, taħt il-portiku tal-knisja, ibierek dak li jissejjaħ l-ilma Gregorjan, jġifiteri ilma mħallat bil-melħ u l-irmied. Fuq ix-xellug, jidher iċ-ċerimonier tal-Arcisqof, Dun Karm Bonavia u Dun Ġuzepp Minuti. Mal-Arcisqof jidhru Monsinjur Brincat u Xuereb.**

F'dan il-waqt sar kant Gregorjan.

*“Wara li Mons Arcisqof habbat il-bieb principali u dan gie miftuh, huwa baqa’ diehel sa taht il-koppla fejn kulhadd nizeł gharkubtejh u giet irrecitata l-Litanija tal-Qaddisin kollha. Imbagħad huwa tela’ wara l-Artal Maġġur fejn beda jbierek il-ħitan tal-knisja minn ġewwa dawra tond. Huwa beda min-naħa tal-Vangelu u spicċa fuq in-naħa tal-Epistola”.*

Dan kien element ġdid għaliex qabel in-nies ma setgħux jidhlu waqt il-funzjoni tal-konsagrazzjoni tal-knisja. Fil-verità, ir-ritwal l-antik kien jitlob lill-isqof, li wara li jkun habbat fuq il-bieb tal-knisja bil-baklu, idur seba’ darbiet minn ġewwa u seba’ darbiet minn barra tal-knisja waqt li jbierek il-ħitan tal-knisja. Ir-rit gie mqassar jew kif jingħad fil-kliem ekkleżjastiku abbrevjat u l-Arcisqof Gonzi, kif gie rappurtat ‘It-Torċa’, dar darba waħda biss minn ġewwa. Dar ukoll darba biss minn barra. Minhabba din il-parti tar-rit kienet giet ukoll irrangata d-dawra ta’ madwar il-knisja li kienet għadah kollha mħarbtu u bil-ġebel. Kienet giet ikkreatu mogħdija ħalli l-Arcisqof seta’ jilħaq u jbierek il-ħitan tal-knisja minn barra.

Wara din iċ-ċerimonja, l-Arcisqof għadda biex ibierek l-art tal-knisja. Fino kiteb hekk;

*“Imbagħad gie mbierek il-paviment tal-knisja forma ta’ Salib u bl-istess ilma l-Arcisqof tela’ jbierek l-Artal Maġġur billi għamel ħames slaleb b’dan l-ilma mbierek. Wara dan Mons. Arcisqof bil-ponta tal-baklu kiteb l-alfabet bil-Grieg u bil-Latin fuq l-irmied li kien hemm taht il-koppla forma ta’ salib ta’ Sant’Andrija”.*

Din kienet parti importanti tar-rit u l-Arcisqof għamilha mgħejjun miċ-ċerimonier tiegħu li kien jgħidlu liema ittra jmiss u jurih kartelluna bl-ittra fiha u waqt li jħares lejhom, l-Arcisqof kien jikteb l-ittra fuq l-irmied mal-art. Peress li l-knisja kienet kbira, l-Arcisqof kiteb iż-



***Dan ir-ritratt hu tal-purċissjoni li biha fetħet il-konsagrazzjoni tal-knisja li kienet telqet mill-kappella tal-Mużew Fuq il-lemin jidher Patri Dumnikan għarkupptejh. Dan hu Dun Ġużep Frendo.***



***F’dan ir-ritratt jidher l-Arcisqof jagħmel l-ittri tal-alfabet Latin u Grieg bil-baklu tiegħu taht il-koppla assistit miċ-ċerimonier tiegħu, Bonavia. Jidher l-abbati bil-buġija, jigifieri x-xemgħa mixgħula u fit-tarf fuq ix-xellug, jidher Dun Eddie Huntingford.***



żewġ alfabeti, forma ta' salib Grieg, fl-ispazju taht il-koppla minflok fit-tul tal-korsija u minn kappellun għall-iehor, kif jitlob ir-rit tal-konsagrazzjoni.

*“Wara dan l-Arcisqof mexxa proċessjonalment għall-kappella tal-Mużew u rega’ lura lejn il-knisja flimkien ma’ erba’ Djakni li refgħu r-Relikwi tal-Qaddisin li ġew midfuna fl-artal Maġġur”.*

Kien żmien meta l-qassisin kienu għadhom jistgħu jilbsu ta’ djakni. Dawk li garrew dan l-ghadam tal-qaddisin kienu ġa qassisin. Kollha kienu mill-parroċċa. Fuq quddiem, fuq il-lemin refa’ Dun Ġużep Sammut. Kien lingwista u miet żgħir. Iz-zija tiegħu kienet għalliema famuża Raħal Ġdid, Miss Tanti u nannuh kien is-sagristan l-antik ta’ Santa Ubaldeska, ċertu Tanti, magħruf bħala tal-Marsus. Is-sagristan Ġużep Tabone, iż-Żuż, lahaq warajh. Fuq quddiem, in-naħa tax-xellug, refa’ Dun Mario Agius. Fuq wara, fuq il-lemin, refa’ Dun Ġużep Caruana u n-naħa l-oħra, wara Dun Mario refa’ Dun Eddie Huntingford.

F’din il-purċissjoni ha’ sehem il-kleru kollu prezenti. L-ghadam tal-qaddisin ġie mqiegħed f’nofs l-artal u ssiġillat. L-artiklu ta’ ‘It-Torċa’ jkompli jgħidilna:

*“Wara dan mess lill-Kolonni prinċipali tal-knisja li ġew midluka biż-żejt tal-Grizma, incensati u nxtegħlet ix-xemgħa quddiem kull waħda. L-istess sar fuq il-koxox tal-bieb prinċipali”.*

Peress, li s-slaleb kienu ġejjin fil-ġholi, kien sar *stand* jew speċi ta’ palk jimxi fuq ir-roti. Dan kien għamlu Ronni bis-serratizzi. Għal dak iż-żmien, kienet biċċa xogħol ta’ inginerija kbira. Imbagħad attewh minn barra bid-damask tal-pilastri ta’ Santa Ubaldeska. L-Arcisqof tela’ fuqu u kien jitmexxa min-nies, minn kolonna għall-oħra u fuq kull kolonna jidlek dan iż-żejt forma ta’ salib waqt li jgħid it-talb propizju. B’kollox indilku tmien kolonni u l-erba’ pilastri maġġuri. Dawn it-tnax-il salib jissinjifikaw it-tnax-il appostlu li fuqhom hija mibnija l-knisja.



*F’dan ir-ritratt jidher l-Arcisqof Gonzi tiela’ fuq dan l-ispeċi ta’ palk li kien għamel Ronnie Cassar biex jikkonsagra l-kolonni tal-knisja. Għamel tnax-il salib biż-żejt ikkonsagrat ma’ tmien kolonni u l-erba’ pilastri tal-knisja.*

Mal-arcisqof telgħu fuq dan il-palk Dun Mario Agius. Wara li kien jagħmel id-dilka biż-żejt ikkonsagrat, Ronni bl-ghajnuna ta’ Caruana kien iqiegħed is-salib f’postu u jixgħel ix-xemgħa tal-konsagrazzjoni.

Dak li impressjonah l-aktar lil Monsinjur Gatt u baqa’ jiftakru sal-lum, kien l-Arcisqof fuq dan l-ispeċi ta’ palk qed imexxuh minn kolonna għall-oħra biex jagħmel salib biż-żejt imqaddes fuqhom.

Ir-rit kompli bl-Arcisqof jidlek biż-zejt imqaddes il-mensa tal-artal maġġur. Wiehed irid jiftakar li dan l-artal oriġinarjament kellu żewġ xkafef żgħar fin-nofs tiegħu u b'tabernaklu f'nofshom. Dan it-tabernaklu kellu bieba quddiem u ohra wara. Waqt li kien artal wiehed, qassis seta' jqaddes kemm fuq quddiem u kemm fuq wara tiegħu.

F'dan il-kuntest, wiehed ma jistax ma jgħidx kelma fuq dan l-artal, li kien differenti hafna minn dawk li normalment kienu jsiru f'dik il-habta u li għadna narawhom fil-knejjes qodma tagħna.

Fl-1936, kien sar artal provizorju tal-injam biex jintuża bhala artal maġġur. Kien l-ewwel artal li tqiegħed bejn il-pilastri maġġuri. Dan l-artal sar kif normalment kienu jsiru l-artali f'dak iż-żmien b'żewġ skannelli; bl-iskannell żgħir tas-sekonda ordni u warajh l-iskannell il-kbir għoli sat-tabernaklu. Fin-nofs tiegħu kien hemm it-tabernaklu. F'dan il-perjodu kien diehel f'Malta d-dawl elettriku. Raħal Ġdid kien minn tal-bidu li kellu d-dawl. Għalhekk, kienet saret innovazzjoni u dan l-iskannell fl-għoli għamlu ġewwa fih id-dawl biex jinxtgehel minn wara u d-dawl johroġ fuq quddiem. B'hekk iċ-ċelebrant kien ikollu d-dawl u jkun jista'



*F'dan ir-ritratt jidher l-Arcisqof Gonzi qed idur mal-knisja minn ġewwa waqt il-funzjoni tat-tberik tal-knisja bl-ilma Gregorjan. Fl-isfond jidher l-altar ta' San Lawrenz. Dan l-altar kien jintuża bhala l-maġġur tal-knisja sakemm sar dak prezenti tal-irham.*

jaqra aħjar. Sa dan iż-żmien, iċ-ċelebrant kien jaqra għad-dawl tax-xemgħa. Għalhekk, fuq il-faccata tal-iskannell il-kbir saru żewġ twieqi u kull wahda giet mgħottija bi hġieġa mtappna bil-bozza warajha. Dan l-arrangament ma għogobx lill-Arcisqof Mawru Caruana, meta ġie Raħal Ġdid fuq żjara pastorali. Raħ teatrali wisq u ordna li dawn it-twieqi jitnehhew bl-iskannell b'kollox. B'hekk tneħħa l-iskannell ta' fuq u dan tniżżel fuq l-istess livell tal-iskannell tas-sekonda ordni. Ġie qisu artal bażilikali jew kif kien jissejjah f'dik il-habta artal Papali għaliex il-Papa kien iqaddes fuq artal hekk fil-knejjes bażilikali ta' Ruma. Wiehed irid jgħid li mhux kulhadd kien għogbu dan l-arrangament ġdid. Niftakar lil Ġanni Zammit, magħruf bhala tal-Mużew, għax kien soċju fil-Mużew, jgħidli x'hasra kienet li tneħħa dan l-iskannell bid-dawl fih! Dan l-artal provizorju niftakru sew għaliex wara li kien ġie l-maġġur, kien serva bhala l-artal ta' San Lawrenz.

Sal-lum għadu mhux ċar għala kien l-arcisqof Mauro Caruana li ried dan it-tip ta' artal, kwazi bażilikali għal din il-knisja. Wiehed irid jiftakar li mill-bidu tal-bini tiegħu, dan it-tempju kien maħsub li jkun monument biex ifakkar il-Kungress Ewkaristiku li kien sar fl-1913 matul il-pontifikat ta' San Piju X. Dun Adolf kien jgħid li l-Papa Piju XI, li fi zmienu beda l-bini ta' dan it-tempju, ried li din il-knisja tkun monument haġ tal-Kungress Ewkaristiku f'Malta u ssuġġerixxa li din il-knisja ġdida, meta titlesta, tingħata t-titlu ta' bażilika bhala tifkira ta' dan l-istess kungress u l-festa ta' Kristu Re, li dan l-istess Papa kien waqqaf kanonikament fl-1925. Fuq kollox, dan kien Papa li wera interess speċjali fid-djoces Maltija ta' żmien Mauro Caruana.

Ir-raġunijiet għala dan il-Papa ried jagħmilha bażilika kienu marbuta mas-sitwazzjoni politika f'Malta fis-snin għoxrin u tletin. Piju XI kellu interess speċjali x'kien qed jiġri f'pajjiżna. Kien minhabba l-inkwiet politiku li din il-knisja waqfet tinbena fl-1926. Meta reġa' beda x-xogħol fl-1928, Raħal Ġdid kien mill-ġdid fil-qalba ta' kwistjoni politika oħra, din id-darba mhux minhabba l-knisja u l-bini tagħha, iżda minhabba patri li kien qed iservi bħala direttur spiritwali tal-każin ta' Gerald Strickland f'Raħal Ġdid. Ħafna jiftakru dan il-bini bħala każin tal-Lejber.

Is-sitwazzjoni politika saħnet wara zjara li kien għamel il-Ġeneral tal-Patrijiet Franġiskani Konventwali, Padre Carta, f'pajjiżna. Dan ordna li żewġ patrijiet mill-Ordni tiegħu, ikunu trasferiti fi Sqallija. Wiehed minn dawn il-Patrijiet kien Albert Grech. Dan Grech kien minn familja mill-Isla, iżda kellu huh is-Sur Ġann, joqgħod Raħal Ġdid. Is-Sur Ġann u oħtu li kienet miżżewġa 'l-ispizjar Leo Portelli kienu joqgħod fil-palazz fejn wara l-gwerra nbena l-Palace. L-ispizjar Portelli kien hareġ mal-Partit Laburista fuq dan id-distrett fl-elezzjoni ta' 1921. Portelli kellu l-ispizjerija li kienet tformi lit-Tarzna u l-ispizjerija tiegħu kienet assoċjata fir-raħal bħala tas-sinjuri. Gerald Strickland, li kien Prim Ministru, ħadha li din kienet azzjoni politika kontra tiegħu, biex Patri Grech u Patri Guido Micallef ma jithallewx jimmilitaw fil-Partit Konstituzzjonali. Biex iżomm lil Grech u l-patri l-iehor f'Malta, Strickland hadilhom il-passaport.

L-Arcisqof Mauro Caruana qies dan kollu bħala ndhil intern fl-affarijiet tal-Knisja. Ir-raġunijiet vera għall-kwistjoni kollha kienu jmorru lil hinn mill-politika u kienu marbuta mal-imġiba ta' Patri Micallef. Minhabba dan il-każ, Patri Grech spiċċa qassis djoċeżan mingħajr il-permess tal-qrar tal-adulti. Kien iqarar lit-tfal biss. Kien ġie jgħix ma' huh, is-Sur Ġann f'Raħal Ġdid u kien wiehed mill-ftit qassisin li baqgħu fir-raħal matul it-tieni gwerra jagħti servizz lill-poplu. Lil Dun Bert, kien qabeż għalih u għenu hafna Franġisk Xuereb.

Dan l-inkwiet politiku lahaq il-qofol tiegħu fl-1930, meta nhar il-festa ta' Kristu Re, l-Arcisqof ġie interrot waqt li kien qed jagħmel il-prietka bit-Taljan fil-Konkatedral ta' San Ġwann. Barra l-konkatedral ingabbru żewġ fazzjonijiet. Wahda favur l-Arcisqof li bdiet tgħajjat Viva Kristu Re. L-oħra kontrih u bdiet tgħajjat "Viva Calles!". Plutarco Calles kien politiku anti-Klerikali fil-Messiku. Kien f'dan il-kuntest li t-titular tal-knisja ta' Raħal Ġdid inbidel minn wiehed



**Hawn jidher il-bennej tal-knisja flimkien mal-volontiera fuq is-saqaf tal-knisja. Jidher ukoll il-Kappillan Franġisku Xuereb, li anki wara li spiċċa minn Kappillan, baqa' jiehu hsieb il-bini ta' din il-knisja.**

“Cuore di Gesù Re”, għal Kristu Re. Kien il-hames kappillan, jiġifieri Dun Manwel Vella, li fi zmienu tella' s-sagrament minn Santa Ubaldeska għall-knisja l-kbira, li għamel rikors u biddel it-titular tal-knisja għal dak tal-lum Kristu Re u għab anki l-istatwa tal-irħam ta' Kristu Re maħduma fl-Italja fl-1932. Hallasha Gio Batta Cesare mill-Isla magħruf bħala Patut. Jingħad li l-Faxxisti kienu għamlu bsaten fir-roti biex ma jhallux din l-istatwa tintbagħat f'Malta. Ir-relazzjoni

bejn l-istat Faxxista u l-Papa Piju XI mhux dejjem kienet tajba. Kien l-istess Papa li waqqaf din il-festa, jigifieri Piju XI, li mhux biss approva din il-bidla, izda wera x-xewqa li l-knisja titfittex titlesta halli jkun jista' jaghtiha l-gieħ misthoqq ta' bazilika.

Fuq kollox, din il-knisja ddedikata issa lil Kristu Re kellha kobor bazilikalni u nbniel fil-post li inbniet u kif inbniet, biex tkun tista' ssegwi aħjar in-normi marbuta ma' knejjes bazilikalni u fuq kollox Gallikani. Kien hemm hafna suggerimenti fi żmien Dun Enrico Bonnici fejn kellha tinbena l-knisja. Wiehed minnhom kien li tinbena fuq Tal-Borg. Biss fuq Tal-Borg, il-knisja ma kinetx ser tkun qed thares lejn l-Orjent. B'hekk, Damato ssuggerixxa lil Bonnici biex il-knisja titmexxa fejn hija llum halli b'hekk tkun tista' tinbena bl-abside prinċipali thares lejn il-Lvant u bil-bieb prinċipali jhares lejn il-Punent. B'hekk fir-rit qadim, meta l-qassis kien ikun fuq il-magġur, hu jkun qed iħares lejn il-Lvant. Fir-rit Kattoliku, din it-tip ta' struttura hija magħrufa bhala 'ad orientem' jew lejn l-Orjent u hija assoċjata ma' strutturi bazilikalni primittivi. Ftit huma dawk il-knejjes f'Malta li jharsu f'din id-direzzjoni. B'hekk, fil-hin tat-talb u ċ-ċelebrazzjonijiet liturġiċi, il-poplu t'Alla jkun qed iħares lejn il-Lvant. Wisq probabbli



**Dehra tal-portiku tal-ġenb ta' Triq it-Tarzna. Din kienet triq storika, għaliex kienet tibqa' sejra direttament sat-Tarzna. Dan l-angolu, minn Triq it-Tarzna hu mfittex hafna mit-turisti li jieqfu jammirawh u jiehdu ritratti tiegħu.**



**Dan ir-ritratt ġie mehud wara li l-knisja kienet infethet u tnehha l-hajt diviżorju tal-injam li kien jaqsamha fi tnejn. Hawn jidher l-altar magġur il-qadim, li kif jitlob il-rit Gallikan kien fuq wara tal-kor u mhux bejn il-pillastru magġuri ta' taht il-koppla.**

kienet din l-istruttura li wasslet biex il-qassis jibda jeleva l-ewkaristija wara l-konsagrazzjoni, b'hekk ikun qed jgħolliha lejn ix-xemx tielgħa li tirrappreżenta lil Kristu. Fil-kultura Kristjana, Kristu hu msejjah ix-xemx tal-ġustizzja. Kien żmien ukoll fejn il-quddies kien isir filgħodu biss.

Fuq kollox, knejjes mibnija fuq stil Gallikan bħal dik ta' Raħal Ġdid ma jkollhomx artal bejn il-pilastru ta' taht il-koppla, anki jekk dak proviżorju kien tqiegħed hemm. Minflok, f'dawn it-tip ta' knejjes, l-artal magġur kien ikun fit-tarf tal-kor. Għalhekk il-kor jagħlaq, bħalma hu l-każ ta' Raħal Ġdid, b'ħames navati idjaq. Anki jekk il-preżenza ta' navi idjaq ma kinux fil-pjanti originali izda kien ir-rizultat tal-fatt li l-knisja ta' Raħal Ġdid kienet iddejqet fil-wisa' tagħha. Dun Mario Agius qalli li l-Professor tal-Filosofija, Monsinjur Sapiano, qatt ma kien hafirha lil Damato talli kien għalaq wara kif għalqu jigifieri b'navi idjaq. Biss Damato ma setax jagħmel mod iehor jekk ried iżomm mal-istil tar-rit Gallikan, aktar u aktar, wara li kellu jdejqaq il-wisa' tal-knisja minħabba

l-pressjoni li saret fuqu fi żmien il-Kappillan Chircop. Fir-rit Gallikan, l-artal jitqiegħed bejn dawn in-navati. B'hekk quddiemu sal-korsija kien ikun spazju miftuħ. Il-bankijiet tal-kor kienu jkunu fil-ġnub ta' quddiem l-artal u mhux warajh kif naraw fil-knejjes qodma taġna assoċjati mal-kult Latin Ruman. Għalhekk kienet tinholq kappella wara l-kor iddedikata lill-Madonna Waqt li fi knejjes Rumani l-kor iservi ta' kappella, fil-knejjes Gallikani din tkun għaliha fuq wara. Dawn il-fatturi kienu magħrufa, tant li l-artal tal-irham ma sarx bejn il-pilastri ta' taħt il-koppla, fejn kien tqiegħed dak provizorju, iżda f'nofs il-kor u kont titla' għalih permezz ta' tliet tarġiet li kienu jduru miegħu.

Tant kemm baqgħet qawwija din il-kultura, li meta saret ir-riforma liturgika wara l-Konċilju, kien hemm diskussjoni fil-parroċċa biex dan l-artal jitmexxa għal taħt il-koppla, kif kien ġara f'Notre Dame f'Parigi fejn tqiegħed eżattament f'nofs l-erba' pilastri maġġuri ta' dan it-tempju Gotiku. Wiehed irid jiftakar, li l-kappillan Agius kien l-aħħar wiehed fil-linja ta' persuni struwiti f'dan ir-raħal marbut mal-kultura Franciża. Għalih il-vera vaganza kienet mawra fi Franza. Kien iħobb jivjaġġa ma' Dun Karm Farrugia li kellu kultura Franciża. Farrugia kien ġie Malta meta kellu 11-il sena flimkien mal-familja mill-Eġittu. Sar qassis fil-1949 u serva ta' viċi-kappillan ta' Raħal Ġdid bejn l-1950 sal-1958 u kien ukoll risponsabbli mill-abbatini.

Il-fatt li dan l-artal mejda tqiegħed f'nofs l-isparzu tal-kor, kien ikkrea presbiterju kbir. Peress li din l-għażla ta' artal saret qabel u mhux wara kif normalment jiġri meta knisja tkun iddikjarata bażilika, dan ikompli jikkonferma l-affermazzjoni interna li kienet teżisti fil-parroċċa li din il-knisja kienet ser tingħata dan it-titlu. Ma ridux jidhlu fi spejjeż żejda u jkollhom ibiddlu l-artal. Tant hu hekk li kienu saru żewġ disinji minn Romeo Ceccotti, (ara **Appendiċi 2**) il-marmista li għamel l-artal, għal tribuna ta' fuq dan l-artal. Niftakarhom fi gwardarobba li kien hemm mas-sagristija fil-kamra li ahna konna nġhidulha taż-Żuż. Qabel il-Konċilju, it-tribuni kienu primarjament assoċjati mal-privileġġi li kienu jmorru mal-knejjes bażilikalni. Kien sar anki disinn għall-ventartali għal dan l-artal maġġur mill-bravu skultur Emanuele Buhagiar. Ir-riformi tal-Konċilju Vatikan II ġabu fi tmiemhom dawn il-ħsbijiet ta' tribuna u ventartali u magħhom raqdet ukoll kull aspettattiva li din il-knisja ssir bażilika.

Minflok, il-knisja ta' Raħal Ġdid saret l-ewwel knisja f'Malta li kif tħabbret ir-riforma fir-rit, kellha artalmejda sabiħ li għadu hemm sal-lum. Fuq suġġeriment ta' Dun Mario Agius, f'it qabel il-konsagrazzjoni tal-knisja, lejlet il-Milied tas-sena 1966, f'nofsinhar, kienu tneħħew l-iskannelli u t-tabernaklu min-nofs tiegħu. Ftut tal-jiem qabel, id-Dumnikani tar-Rabat kienu għamlu artal tal-injam mejda temporanju quddiem l-artal maġġur. Kien l-ewwel artalmejda li sar f'Malta skont ir-rit il-ġdid. Kien f'dan l-ispirtu tar-riformi ta' Vatikan II, li Raħal Ġdid nehha l-iskannelli u t-tabernaklu u b'hekk sar l-ewwel parroċċa li kellha artal propju tal-irham forma ta' mejda u fuq kollox dan sar l-ewwel artalmejda kkonsagrat f'Malta skont ir-rit il-ġdid. Huwa wiehed mill-ikbar artali mejda kkonsagrati li wiehed isib fi knejjes kattoliċi madwar id-dinja.

L-għamla ta' dan l-artal kienet tixbah lill-artal li wiehed isib fil-knisja tal-Abbazzija ta' Ampleforth f'Yorkshire fl-Ingilterra. Din il-knisja kienet importanti f'dik il-ħabta għaliex fiha, għal xi żmien, kien hemm bħala abbat jew kap taġha (abbot) il-magħruf Kardinal Hume. L-artal maġġur tal-knisja ta' Kristu Sultan ta' Raħal Ġdid kien eżatt bħal dak ta' Ampleforth, jiġifieri l-mensa tinqasam fi tnejn permezz ta' żewġ xkaffi jew skannelli żgħar li fuqhom

jitqiegħdu l-gandlieri u t-tabernaklu bejniethom. Id-differenza tinsab fl-irhama tal-mensa. Dik ta' Ampleforth mhix waħda shiħa u għalhekk kienet giet ikkonsagrata biss il-parti ta' quddiem. Kien fuq suggeriment ta' Dun Mario Agius li l-mensa tal-artal maġġur għall-artal ta' Raħal Ġdid tkun waħda shiħa. Niftakar li Dun Mario kien kburi hafna li għamel dan is-suggeriment u wisq aktar li kien gie aċċettat mill-kappillan Xuereb.

Għalhekk, il-kappillan Xuereb ftiehem mal-marmista Taljan Romeo Cecotti biex jagħmel mensa waħda. Minħabba f'hekk, Cecotti kellu jagħmel pilastri minn irham aktar b'saħħtu biex iżomm it-toqol tagħha. Kien uza granit aktar qawwi u rari. Minħabba f'hekk ukoll, Cecotti kellu jibdel id-disinn tal-artal maġġur u ma jagħmilx dak originali. Il-kolonni li fuqhom isserrah il-mensa, Cecotti, rabathom erbgħa, erbgħa, biex ikunu aktar b'saħħithom u jistgħu jzommu l-piż aħjar. Hemm sittax-il kolonna b'kollox. B'hekk peress li saret mensa waħda, l-Arcisqof seta' jikkonsagra l-artal kollu u mhux biss il-parti ta' quddiem. Ta' abbati, niftakar li l-artalmejda u l-presbiterju kienu l-ghira ta' Malta.

Fino ddiskriva din il-parti tar-rit kif ġej: *“L-Arcisqof mbagħad għamel ħames slaleb fuq l-Artal Maġġur u għamel l-incens u xegħel ix-xemgħa. Dawn is-slaleb huma simbolu tal-ħames pjagi ta' Kristu”.*

Din il-parti tar-rit kienet titlob li l-Arcisqof jidlek il-wiċċ kollu tal-artal biż-żejt imqaddes. Imbagħad ġew mixgħula l-ħames slaleb zġhar, imnaqqxa minn qabel fuq il-wiċċ tal-artal. Qabel xegħelhom, l-Arcisqof kien anki għamel fuqhom il-forma ta' salib biż-żejt imqaddes. Izda minflok tnaqqxu hamsa, tnaqqxu aktar, izda kif titlob il-liturġija, hamsa biss intużaw, erbgħa f'kull rokna u waħda fin-nofs. Tqiegħed iż-żejt fuq kull salib u ftila fihom. Imbagħad inxtegħlet il-ftila. Il-hruq fuq l-irham tas-slaleb użati kont għadni narah meta bhala abbati kont nibdel it-trieħi tal-artal.



*F'dan ir-ritratt jidher l-Arcisqof iqabbd il-ħames slaleb imnaqqxa fl-altar bhala parti mill-konsagrazzjoni ta' l-altar maġġur.*



*F'dan ir-ritratt jidher fuq ix-xellug, l-erba'qassisin mill-parroċċa, libsin it-tunicelli, iġorru r-relikwiji, jiġifieri, frak ta' għadam ta' qassisin li ġew midfuni f'nofs l-altar. Jidher fuq quddiem Dun Mario Agius u Dun Gużep Sammut. Fuq wara jidher Dun Eddie Huntingford u Dun Gużep Caruana.*

F'din il-konsagrazzjoni ma kinux ġew ikkonsagrati l-artali tal-ġnub. L-ewwel minħabba li f'konsagrazzjoni ta' knisja, l-isqof seta' jikkonsagra artal wieħed biss. It-tieni, dawn issa ma baqgħux jintużaw għall-quddies u għalhekk ma kienx aktar permessibbli li jkunu kkonsagrati. L-artali tal-irham saru wkoll minn Ceccotti. Għal darba oħra, ma nistax ma ninnutax l-influwenza Franciża, għaliex il-pittura ta' fuqhom, saret



*Italo Serge kien pittur ta' talent kbir iżda f'it maghruf, u qatt ma ġie invalutat. Kien ġie mqabba biex fost l-oħrajn isiru l-pitturi ta' fuq il-ħġieġ għall-altari u anki għat-twieqi tal-kursija. Fit-twieqi tal-korsija kienu saru l-uċuħ tal-profeti. Hija hasra li dawn inharqu mix-xemx.*

direttament fuq il-ħġieġ u segwiet l-iskola Franciża. F'Rahal Ġdid kien ġie joqġhod Italo Serge, pittur bravu, iżda f'it li xejn apprezzat. Kien studja l-pitturafl-akkademja Franciża tat-Tuneżija. Kien anki għamel xogħlijiet fil-knejjes kattoliċi tal-Maltin ta' Tuneż fost l-oħrajn. F'Rahal Ġdid kien tqabba ipitter it-twieqi ta' fuq l-artali laterali skont il-qaddis li għalih kien iddedikat l-artal. Tnejn biss ma sarux minnu għaliex kien hemm ġa l-istatwi tal-irħam għalihom, jiġifieri tal-Bambina u l-Kuncizzjoni. Kien anki pitter il-profeti fuq it-twieqi tas-saqaf tal-knisja. Hija hasra li ma baqa' xejn minn din il-pittura.

F'it qabel ma bdiet iċ-ċerimonja tal-konsagrazzjoni, Dun Mario Agius induna li Monsinjur Lupi kien ha zball, għaliex kien qaleb għall-Malti l-quddiesa tal-anniversarju tal-konsagrazzjoni u mhux il-quddiesa proprja ta' jum il-konsagrazzjoni. Ġibed l-attenzjoni taċ-ċerimonier tal-Arcisqof, Dun Karm Bonavia, u dan informa lil Monsinjur Lupi. Pront pront tqabba Dun Mario Agius u Monsinjur Lawrence Gatt biex jagħmlu t-traduzzjoni ta' dawk il-partijiet li jappartjenu għar-rit tal-konsagrazzjoni, jiġifieri, il-kolletta, l-antifoni u l-prefazju u talb iehor. Dun Mario qalli li nizlu isfel fejn kien joqġhod il-kappillan. Huwa beda jaqleb għall-Malti mil-Latin waqt li Lawrence Gatt kien jittajpja biex b'hekk l-Arcisqof ikollu kopja pulita.

B'hekk wara li spicċat il-funzjoni tal-konsagrazzjoni, il-gurnalista Fino jagħlaq l-artiklu b'dawn il-kelmiet; "*L-Artal Maġġur ġie armat u saret konċelebrazzjoni tal-quddiesa*". Dan ifisser li ntramaw it-triehi u l-gandlieri fuq l-artal għaliex sakemm jiġi kkonsagrat l-artal ikun għarwien, jiġifieri ma jkollu xejn fuqu. Hawn wiehed għandu jieqaf fuq il-kelma "konċelebrazzjoni". Din kienet ukoll xi haġa ġdida għal dan ir-rit. Il-konċelebrazzjoni dahlet mill-ġdid minhabba r-riformi tal-konċilju. Peress li kien hemm hafna qassisin mill-parroċċa, Dun Adolf xtaq li għal din il-konċelebrazzjoni jiehdu sehem biss dawk il-kappillani li kienu harġu minn Rahal Ġdid. Il-kant kien tmexxa minn Ġuzeppi Ellul, li aħna nafuh bħala Ġuzeppi l-organista. Dan kien jiġi n-neputi ta' Monsinjur Xuereb u kellu jgħinuh numru ta' qassisin u seminaristi.

Minn barra t-tehid tar-ritratti, kien ġie miġbud film ta' partijiet ta' din iċ-ċerimonja. Dan il-film kien ġibdu, Lawrence Xuereb, in-neputi ta' Monsinjur Xuereb. Naħseb li din kienet l-ewwel konsagrazzjoni ta' knisja f'Malta li partijiet taċ-ċerimonja tagħha ngibdu film.

Biex tkun ikk commemorata l-konsagrazzjoni tal-knisja, il-poplu Pawlist kien ġie mistieden biex f'dan il-jum jixgħel il-gallariji u jagħmel il-fjakkoli fuq il-bjut. Il-knisja kienet tat l-eżempju. Kienet saret mixegħla ġenerali bil-fjakkoli tal-koppla u d-dawra tagħha. Kien ha hsiebha Midju Agius, magħruf bil-laqam ta' Patrokki. Jien niftakru tajjeb lil dan ir-raġel, li meta kien jiġi fis-sagrastija, kien dejjem jitkellem dwar tfulitu bħala abbati f'Santa Ubaldeska u dwar il-kapaċità tiegħu li jdoqq il-qniepen. Baqa' jdoqqhom anki meta sar raġel. Kien jgħidilna

kif kien daqqhom meta miet il-Papa Benedittu XV. Minhabba li fi żmien u kienu saru l-pjanti tal-knisja, il-mewt tiegħu kienet inhasset sew mill-komunità parrokkjali. Dam sigħat idoqq in-noti kiebja biex iħabbar il-mewt ta' Benedittu XV! Saħansitra naqqax fuq il-ħajt tal-kampnar kif kien daqq it-transitu, li kien il-mod kif jindaqqu l-qniepen meta jmut xi Papa. Lilna l-abbatini kien qalilna li jekk xi darba nitilgħu fil-kampnar ta' Santa Ubaldeska, għandna nsibuhom imnaqqxa hemm kif kien daqqhom. Meta darba tlajt, ħafna snin ilu, rajt tħażżiż li beda jitmermer u jitfarfar biż-żmien. Dan Midju kien ukoll fratell tal-Fratellanza tad-Duttrina ta' Ħal Tarxien u kien imur jakkumpanja dejjem fil-festa tagħha, sakemm saħtu hallietu. Kellu l-kapaċità kif jagħmel il-fjakkoli. Kien jiġbor r-rottam tax-xema' matul is-sena, iħallathom ma' serratura u xi drapp u bi ftila u xi likwidu kimiku, u jqieghed it-taħlita f' bottijiet, b'hekk xegħel id-dawra tal-gwarniċun minn barra tal-knisja u l-koppla. Il-fjakkoli mixgħula kienu taw dehra stupenda lill-knisja. Jien niftakarhom jixgħlu l-koppla bil-fjakkoli. Izda ħadd ma kien jirbah lil Midju għal kif tagħmel fjakkola.



*Dehra tal-knisja minn wara, meħud minn fuq il-flattijiet ta' hdejn il-bandli.  
Juri kif kienet tidher meta l-koppla kienet tinxteghel bil-fjakkoli.*

Is-Superjur Ġenerali tal-Mużew, il-mibki Ċikku Saliba, li jien niftakru sew u kien joqgħod fi Triq l-Arkata, inżerta dakinhar il-belt Valletta u meta ħares lejn il-knisja mixgħula bil-fjakkoli minn barra Putirjal, ra dehra quddiemu li baqa' jtkellem dwarha. It-3 ta' Ġunju kienet lejla ta' tmieim ir-rebbiegħa u ġa kien beda jinħass is-sajf. Dakinhar qamet żiffa ħelwa u l-fjammi tal-fjakkoli taw dehra ta' knisja qed taqbad u b'hekk giet ikkreatta illużjoni optika ta' koppla qed iddur bil-mod fuqha nnifisha.

Illum nimmagħina li Saliba ra din ix-xena kif aħna rajna l-installazzjoni grafika fuq il-faċċata u l-koppla tal-bażilika tal-Vatikan fil-ftuħ tas-sena tal-Ġublew tal-Ħniena. Fuq kolloxx, l-idea li jinxteghlu l-koppli f' pajjiżna ħadnieha minn Ruma, fejn il-koppla tal-Vatikan kienet tinxteghel



fil-festa ta' San Pietru u San Pawl bil-lampi taż-żejt. Il-katidral tal-Imdina beda jagħmel l-istess u jixgħel il-gwarniċi tiegħu bil-fjakkoli lejlet l-Imnarja. Raħal Ġdid ha din l-idea u grazzi għal Midju kien gie kkrejat spetaklu li llum qed ikun ikkrejat mill-ġdid permezz ta' installazzjonijiet diġitali u dwal.

Midju Patrokki kien ukoll jieħu ħsieb jagħmel il-maskli ta' nhar il-festa. Kien juża teknika qadima ta' kif iħallat il-polvri li tmur għal żmien l-Ordni ta' San Ġwann. Grazzi għal Midju, din it-teknika tal-isparar tal-maskli *in salvo* jew *blank*, baqgħet tintuża kważi saż-żminijiet riċenti. Min jaf jekk għal din l-okkażjoni tal-konsagrazzjoni tal-knisja kienx ipprepara xi maskla jew tnejn. Li kieku għadu magħna kont nistaqsih żgur!

Fuq kollox, dawk li attendew għal din iċ-ċerimonja, ningħataw santa ta' tifikira. Fuq quddiem tagħha, kien hemm ritratt tal-knisja mill-faċċata u fuq wara l-kliem li jfakkru dan l-avveniment storiku.

Dawn l-aneddoti għidthom halli jibqgħu mfakkra x'uhud mill-protagonisti wara l-bini ta' dan it-tempju. Fil-verità hemm aktar stejjer u jalla xi darba jinkitbu. U meta jinkitbu jkunu xhieda ta' kemm kien kompleks il-bini ta' din il-knisja. Il-kitba tal-istorja ta' dawn in-nies li kkontribwew għall-bini ta' din il-knisja hija importanti għaliex aktar minn qatt qabel, qed ikun rikonoxxut il-fatt li dan il-bini ġewwa Raħal Ġdid huwa wieħed mill-aktar xogħlijiet importanti fl-arkitettura Maltija li saru matul is-seklu għoxrin.